

IL-11 TA' MEJJU

Tar-REV. FILIPPU GRECH, B.A., B.D.

XENI mill-isbah ta' drawwiet Maltin turina l-festa tal-Qaddis tar-rahal. Il-festa tibda minn erbat ijiem qabel : ma' l-ewwel tat-Tridu, jibdew jitwahnflu mat-toroq kull xorta ta' tizjin : arkati tal-hadid, pilastri u kolonni. ward tal-karti minn kull lewn, liedna, pavaljuni, bandieri, bozoz taż-żejt, xema' u *luce elettrica*. Tibda tara mal-faccata tal-knisja jiddendlu s-slielem tal-habel biex jitqiegħdu l-bozoz u tibda tisma' mat-toroq, in-naħa tal-pjazza, ittismir ta' min jarma l-imwejjed, u l-ghajjat ta' min ibiegħ pastizzi, ġelati, ruġġati u qubbajt.

Imbagħad bil-ghajjnuna t'Alla tasal lejlet il-festa. Il-ħdax ta' Mejju : x'jum tal-ghageb dan għaż-Zebbuġin !... Sa nofs in-nhar ma tistax tersaq lejn forn ; għax ġewwa : ġenn shiħ, barra : rieħa li xxoqqlok qalbek. Wara nofs in-nhar, fis-siegħa "tagħti l-musketterija". U din hi l-iktar bičča li lili tolqotni u toghġobni mill-festa kollha. Għax "il-musketterija" tohnoq il-pjazza, iz-zuntier, il-bjut u l-galleriji ta' ma' dwarha bin-nies tar-raħal biss—mhux dik l-ghagħha ta' barranin li jigu filghaxija għall-logħob tan-nar jew biex jisimġhu l-programmi tal-"King's Own" jew "La Valette" —u l dawn in-nies tar-raħal tigborhom mhux bil-libsaa. ta' San Filep. kollha deheb, polki u criket u kull barbazzal ta' erbat ixbar, iżda bla ġlekk u biss bil-libsaa ta' nhar ta' Hadd, u aktarx xuxa ; għax kif iddoqq is-siegħa, jew ma' l-ewwel sparatura, ukoll jekk f'nofs l-ikla eħħilhom jaħarbu "għall-musketterija" ; jistaqsu kemm-il elf bomba fiha, kemm fiha "tal-berqa". u bl-imħatra fuq "kemm-il darba taqta". Dritt wara l-musketterija, fost id-daqq tal-qniepen bil-kbir, il-banda "ta' l-Istilla" (tar-raħal) titlaq minn fuq iz-zuntier bl-innu ta' San Filep, u tibqa' sejra, għal xi tliet sigħat iddur mar-raħal bil-marčijiet.

Ma' l-erbgha jew il-hamsa mbagħad, jibdew il-marčijiet tal-baned barranin. Jibdew jitwahnflu l-irdieden ; il-knisja mahnuqa bin-nies biex jisimġhu l-ghasar bil-mużka. Fil-pjazza l-ghajjat fl-aqwa tiegħu.

- Għaddu ġewwa, sinjuri !... Għandna fuq u isfel, sinjuri !...
- Jaħarqu, shan !...
- Fiha s-silġ !... Hawni min hu bil-ghatx ? !...
- Bil-lewż, bil-lewż !... Hames soldi r-ratal il-qubbajt !...

— Bis-*sei* tagħżel!... Bis-*sei* tagħżel!...

Din l-aħħar għajta aktarx tkun taħt ilsen; u jekk fil-qrib ikun hemm xi pulizija, din il-għajta ma tinstema' xejn. F'xi rokna tal-pjazza ssib tilar, fuq daqsxejn ta' karrettun, armat b'kull xorta ta' cikkelati, helu, orgnijiet tal-ħalq, kartieri u pakketti tas-sigaretti. u ċekċik ieħor bħal dan. Ma' dwar it-tilar xi erbat itfal ħaffin u xi erba' zghazagh raħlin, bil-qorq u s-sidrija tal-festa. tarahom miġburin, iħallsu. wiehed wara l-ieħor, min sold, min sitta (skond il-ħaġa li jkunu jixtiequ jirbħu), u fuq roqgħa vojta tat-tilar idawru ċ-“ċippitotu” bil-ftehim ma' sid it-tilar li jekk jiġihom is-*sei*, jeħdu dik il-ħaġa li jkunu “dawru għaliha”. (Drabi oħra. iċ-“ċippitotu” jkun fih erbat uċuh biss, immarkati: T—*tutto*; M—*mezzo*; P—*poco*; u N—*niente* : u hawn jirbaħ biss min jiġih it-T imsejjah *tuttu*).

Sid it-tilar ma għandux xogħol ħaffif. B'seba' għajnejn irid iġhasses minn naħa biex ma jisirqulu xejn, u mill-oħra biex jara jersaqx lejħ xi pulizija; għax dan il-logħob (forsi għax aktarx li ċ-“ċippitotu” jkun falz, hekk li s-*sei* jew it-*tuttu* ma jiġi qatt), hu projbit mill-liġi. Jekk mela xi pulizija jaħbat je:saq 'l hinn dlonk il-għajta tinbidel u ssir :

— Orgni xelin. orgni xelin!... Ara min ipejjepp hawn!...

U sadattant wasal il-lejl. Eluf ta' bozoz ta' kull lewn idawlu t-toroq, il-pjazez, il-galleriji tad-djar u l-faccata tal-Knisja. Il-marċijiet jinbidlu f'baned mghollijin fuq il-palkijiet 'l hawn u 'l hinn fil-pjazza jew ma' dwarha. Imbagħad fl-aħħar titla' l-“King's Own” bil-marċ u quddiemha għexieren ta' gassijiet kbar b'dawl li jgħammex, sfafar tan-nar li jtarrxu, u dħaħen li jifgaw lil kulhadd. Din hi s-siegħa tal-“briju”: irġiel fis-sakra, nisa mwerwrin, għajjat ta' “Viva x-Xwejjah tagħna!” “Viva l-muntanja tal-fidda!” u tfigħ ta' brieret fl-ajru.

Il-baned jibqgħu jdoqqu. sakemm issa—il-lejl daħal sewwa—fost l-eluf u eluf ta' nies li jimlew il-pjazza daqs bajda, tibda sserrep il-kelma ta' għajja : “Il-ħdax u nofs!... x'ħin sa jagħti l-“ġig-gifogu”?”...

F'daqqa waħda jintefa d-dawl tal-faccata tal-knisja. Il-baned waqfu; fost il-folla tqum għagħa :

— Sa jahraq!... Sa jagħti!...

Fid-dalma li waqgħet, daqsxejn ta' gass aħdar irqiq jidher jiċ-ċaqlaq fuq irjus il-folla, marbut f'tarf ta' qasba, u riesaq lejn l-

ewwel raddiena. Imiss in-niċċa, il-porvli jiehu, u r-raddiena taqbad tfexfex u tfaqqa' u dđur b'ilwien ta' nar mill-isbah, kollox maħdum b'sengħa tal-għaġeb. Skiet perfett. Fid-dawl tar-raddiena, issa aħdar, issa aħmar. issa isfar, ikħal, abjad, eluf ta' għajnejn ileqqu jidhru mwaħħlin fuq ħaġa waħda, eluf ta' xofftejn siekta jibqgħu mbexxqa, sakemm għat-tifqigħ tal-bombi xi tarbija tibki, jew għat-tiżwieq tal-lwien, xi "Oh!" twila, twila taħrab minn fomm in-nies imgħaġġba. Imbagħad ċapċip u għajat ta' tifbir għal min ħadem in-nar jiksru f'daqqa s-skiet, malli tispicċa r-raddiena :

— Viva ż-Zebbuġi!... ma hawnx għalih Lippu!...

U hekk jagħtu r-rdieden kollha, waħda isbah mill-oħra, dik donnha serp jtkagħweg, l-oħra b'tużżana rdieden żgħar iduru kontra xulxin, u dik qisha kewkba kbira. Wara dawn imiss lil dak li jsejhulu : "il-giġġifogu" jew "il-faċċata". Dan hu disinn, aktarx kbir, tal-qasab, marbut ma' pilastru għoljin, b'għadd ta' gas-sijiet li jbiddu l-lewn, u li flimkien jiġu qishom faċċata ta' knisja, **bil-kampnari** u bis-salib bejniethom. Dawn il-gassijiet huma maħdumin b'mod li jistgħu "jitfu" għal xi ftit minuti, hekk li l-ewwel aktarx tixgħel il-"faċċata" kollha, imbagħad tbiddel il-lewn, imbagħad "titfi" l-biċċa tan-nofs (bħal bieb kbir ta' knisja, bil-fron-tispizju u s-salib fuq nett). u jibqgħu biss il-kampnari, sakemm dawn jitfu u tixgħel tan-nofs. Fl-aħħar jerga' jixgħel kollox, u jispiċċa b'musketterija, billi fit-tarf ta' kull gass ikun hemm bomba.

Iżda dan mhux kollox. Wara l-giġġifogu jibqa' dik li ż-Zebbuġin isejhulha "l-miġnuna". Din hi raddiena żgħira li titla' dđur iddur fl-ajru, fejn fl-aħħar tfaqqa' xi bomba jew tnejn li ttella' magħha. Meta tirnexxi, in-nies iċċapċap; meta ma titlax, imħabba xi hsara fix-xogħol. in-nies tgerger, u xi ħadd isaffar; iżda meta fuq l-arblu tagħha tkun imqieghda ta' taħt fuq, u flok ma titla' fl-ajru tinżel tiġri qalb in-nies. kulhadd jista' jaħseb l-għaġha u twerżiq li jum!

U hekk, bil-"miġnuna" u bid-"daqqa tar-re", tagħlaq lejlet il-festa, li għaliha hi isbah minn jum il-festa stess. mhux biss għax is-Sibt tat-tama, bħalma għaraf G. Leopardi, hu dejjem isbah mill-Hadd tar-rejalta', iżda wkoll għal dik l-*atmosfera*, kollha kemm hi Maltija. li tfewweg mar-raħal, timla' kull dar, u tferraħ kull qalb f'lejlet il-festa.